

(Заканчэнне. Пачатак на 1-й стар.)

Беларусь заўсёды славілася чысцінёй, добраўпарадкаванасцю гарадоў і вёсак, гасціннасцю людзей. Але цяпер нам трэба перасягнуць саміх сябе. Трэба зрабіць краіну ўзорнай. Каб кожны госць надоўга захаваў у душы цёплыя ўспаміны аб ёй. Каб мы маглі яшчэ больш ганарыцца сваёй Радзімай — дагледжанай, утульнай для жыцця, дружалюбнай і паважанай у свеце.

Менавіта за такую краіну — свабодную, незалежную — нашы продкі змагаліся, каб мы, хто жыве на гэтай зямлі, былі тут сапраўднымі гаспадарамі.

Пераемнасць, павага да заслуг кожнага чалавека, роўнасць і справядлівасць — асноўныя прынцыпы нашай дзяржавы.

Беларусь — краіна, накіраваная ў будучыню! Аснова нашага развіцця — высокія тэхналогіі, навука. Гэта так! Але заўсёды будзе запатрабавана праца рабочага і селяніна. Дзякуючы іх старанням мы сёння за багатым святочным сталом.

Дарагія сябры!

Галоўным здабыткам беларускай зямлі былі і застаюцца людзі. За ўсімі дасягненнямі стаіць менавіта вы — разумныя, таленавітыя, мэтанакіраваныя.

Тыя, хто штодзень змагаецца за жыццё і здароўе кожнага свайго пацыента.

Хто стаіць на варце закона і парадку, ахоўвае граніцы, забяспечвае абарону і бяспеку нашай краіны, займае дзяржаўныя пасады.

Хто працуе ў шахтах і заводскіх цэхах, на будаўнічых пляцоўках і ў сельскай гаспадарцы.

Хто гадуе і выхоўвае дзяцей, паспяхова перадае веды школьнікам і студэнтам, развівае навуку.

Хто сваёй творчасцю або спартыўнымі поспехамі праслаўляе Радзіму.

Асобныя віншаванні тым, хто сустракае Новы год не за сямейным сталом, а на рабочым месцы. Няхай гэта ноч будзе для вас спакойнай і святочнай.

Дарагія сябры!

Праз лічаныя секунды мы адкроем новую главу свайго жыцця. Пакуль усе яе 365 старонак чыстыя. А што будзе ўпісана ў нашу гісторыю — залежыць ад кожнага з нас.

Ад усёй душы я жадаю, каб надыходзячы год стаў мірным, паспяховым і шчаслівым.

Будзьце шчодрыя на пачуцці, дарыце сваім родным і блізім самае дарагое — цёплыню сэрцаў, увагу і клопат. І няхай вашы дамы напоўняцца святлом любові і добра!

Шчасця вам, дарагія сябры!

3 Новым годам, Беларусь!

Рост ВУП і экспарту

У апошні дзень мінулага года Прэзідэнт нашай краіны Аляксандр Лукашэнка падпісаў Указ «Аб задачах сацыяльна-эканамічнага развіцця Рэспублікі Беларусь на 2018 год».

Як паведамляе прэс-служба Прэзідэнта, пастаўленыя кіраўніком дзяржавы задачы грунтуюцца на прыярытэтах Праграмы сацыяльна-эканамічнага развіцця Рэспублікі Беларусь на 2016—2020 гады. Асноўнымі мэтамі 2018 года з'яўляюцца павышэнне канкурэнтаздольнасці эканомікі, забеспячэнне ўстойлівага эканамічнага росту і стварэнне дадатковых умоў для яго паскарэння ў наступныя гады.

Указам устанавіліся пералік найважнейшых параметраў, якія з'яўляюцца ключавымі паказчыкамі

эфектыўнасці работы ўрада і Нацыянальнага банка.

Прагназуецца, што валавы ўнутраны прадукт у 2018 годзе вырасце на 3,5%, экспарт тавараў і паслуг — на 5,7%. Практычна нулявы знешнегандлёвы баланс гарантуе стабільнасць рэсурснага забеспячэння эканомікі ва ўмовах чакаемых выплат па знешнім доўгу і фарміраванне золатавалютных рэзерваў дзяржавы.

Нацыянальнаму банку і ўраду Прэзідэнт даручыў прыняць неабходныя меры, каб рост цен у 2018 годзе не перавысіў 6%.

Пры падпісанні ўказа кіраўніком дзяржавы пастаўленыя ключавыя задачы сацыяльна-эканамічнага развіцця. У тым ліку аб збалансаванасці плацежнага балансу, далейшай краінавай і таварнай дыверсіфікацыі.

Ураду даручана забяспечыць далейшы эканамічна абгрунтаваны рост заробку ў краіне на аснове стварэння перш за ўсё высокапрадукцыйных працоўных месцаў.

У 2018 годзе павінна быць скарачана міжрэгіяльная дыферэнцыяцыя ва ўзроўні і якасці жыцця насельніцтва. Паскорыцца работа па паляпшэнні эканамічнай сістэмы краіны ў мэтах забеспячэння доўгатэрміновых крыніц эканамічнага росту, стварэння новых прадпрыемстваў і вытворчасцяў, нарошчвання экспартнага патэнцыялу. Як працяг работы па стымуляванні дзелавой і інвестыцыйнай актыўнасці будзе фарміравацца сістэма гарантый для інвестараў.

Надзея ЮШКЕВІЧ.
yushkevich@zviazda.by



ХРОНІКА АПОШНІХ ПАДЗЕЙ

Пасля заявы КНДР аб гатоўнасці да дыялогу Паўднёвая Карэя прапанавала перамовы

На наступны дзень пасля заявы Пхеньяна аб магчымасці перамоў з Паўднёвай Карэяй Сеул прапанаваў правесці сустрэчу ўжо ў найбліжэйшыя дні. Кансультацыі на высокім узроўні маглі б прайсці 9 студзеня ў вёсцы Пханмунджом, якая знаходзіцца на мяжы дзвюх дзяржаў, заявіў у аўторак, 2 студзеня, паўднёвакарэйскі міністр аб'яднання.

Між тым прэзідэнт Паўднёвай Карэі Мун Чжэ Ін адзначыў, што паляпшэнне адносін паміж краінамі непарыўна звязана з вырашэннем праблемы вакол ядзернай праграмы КНДР. Таму МЗС у Сеуле павінна дэтальна ўзгадняць свае дзеянні «з саюзнікамі і міжнароднай супольнасцю», падкрэсліў ён. Адначасова прэзідэнт даручыў міністэрству аб'яднання і спорту прыняць тэрміновыя меры для забеспячэння ўдзелу паўночнакарэйскай дэлегацыі ў Алімпійскіх гульнях, якія пройдуць у лютым у паўднёвакарэйскім Пхёнчхане. Калі Гульня пройдуць паспяхова ў плане арганізацыі, гэта «будзе садзейнічаць дасягненню міру не толькі на Карэйскім паўвостраве, але таксама ў рэгіёне ў цэлым і ва ўсім свеце», гаворыцца ў заяве прэзідэнцкай адміністрацыі.

У ходзе пратэстаў у Іране загінула больш за 20 чалавек



Колькасць ахвяр масавых пратэстаў у Іране расце. У ноч на 2 студзеня падчас масавых дэманстрацый у краіне загінулі дзевяць чалавек, у тым ліку вартавыя ісламскай рэвалюцыі. Як паведаміла іранская дзяржаўная тэлекампанія ІРІБ, член Корпуса вартавых ісламскай рэвалюцыі быў застрэлены ў ноч на аўторак, 2 студзеня, дэманстрантамі ў Неджэфабадзе ў цэнтральнай частцы краіны.

Акрамя таго, загінуў адзін паліцэйскі, адзін выпадковы прахожы і шэсць дэманстрантаў. Такім чынам, агульная колькасць ахвяр перавысіла 20 чалавек. Між тым, паводле афіцыйных звестак, за тры апошнія дні ў іранскай сталіцы былі затрыманы 450 чалавек.

Напярэдадні вечарам вярхоўны прадстаўнік ЕС па пытаннях знешняй палітыкі і палітыкі бяспекі Федэрыка

Магерыні заклікала Тэгеран гарантаваць грамадзянам «права на мірныя дэманстрацыі і свабоду выказвання меркавання».

Прэзідэнт Ірана Хасан Раўхані напярэдадні заявіў, што да антыўрадавых дэманстрацый у Іране прывяло ўмяшальніцтва трэціх краін, у першую чаргу Саудаўскай Аравіі. На думку кіраўніка дзяржавы, «ворагі Ісламскай Рэспублікі раззлаваныя поспехамі і прагрэсам іранскай нацыі і далі зарок накілікаць па Іран рэгіянальныя праблемы».

Адначасова ён прызнаў існаванне «недахопаў» у палітычнай сістэме краіны. Было б памылкай сцвярджаць, што пратэсты з'яўляюцца толькі следствам замежнай змовы супраць Ірана, заявіў ён падчас крызіснага пасяджэння межджліса.

Кот сышоў з дому 10 гадоў таму. Але пажары ў Каліфорніі дапамаглі яму вярнуцца

У 2004 годзе амерыканка Джэні Томпсан, якая жыве ў каліфарнійскім горадзе Санта-Роза, узяла да сябе дадому кацяня. Гаспадыня чыпіравала Пілота (так назвалі жывёлу) і купіла ашыўнік, каб гадаванец мог гуляць па вуліцы самастойна. Але аднойчы кот адправіўся на двор і не вярнуўся, піша газета Daily Mail.

І вось праз дзесяць гадоў жанчыне патэлефанавалі і сказалі, што яе гадаванец жывы, праўда, не зусім здаровы. Хтосьці знайшоў небараку, які блукаў сярод папалішчаў пасля каліфарнійскіх лясных пажараў і занёс у зааклініку, дзе ветэрынары па чыпе выйшлі на яго гаспадыню. Джэні прыляцела са штата Каларада, дзе цяпер жыве, каб забраць Пілота назад.

Кот моцна абпаліў лапы і прахадзіў з апёкамі два тыдні. Але ён пазнаў сваю старую гаспадыню. Штодзённым перавязкі, абязбольвальныя і лекі каштавалі вельмі дорага, таму Джэні запусціла краўдфандынгавую кампанію. Яна хацела сабраць для лячэння ката 3 тысячы долараў, але карыстальнікі ўжо сабралі ўдвая большую суму.

Праз два тыдні Пілот вярнуўся ў сям'ю Томпсанаў, дзе сустрэўся з дачкой Джэні. Ёй было восем гадоў, калі кот пайшоў з дому.



■ Блізкая ўлада

Кіты, якія трымаюць рэгіён

У Гродзенскай вобласці вызначыліся з прыярытэтамі і рыхтуюцца да мадэрнізацыі сямлі. Уладзімір Краўцоў адказаў на пытанні журналістаў падчас выніковай прэс-канферэнцыі.

Інвестыцыі: ад АЭС да беконнай свініны

Самым значным праектам не толькі рэгіёна, але ўсёй краіны, з'яўляецца будаўніцтва Беларускай АЭС у Астраўцы, адзначыў старшыня Гродзенскага аблвыканкама. Год, які наступіў, у многім тут вызначальны: работы будуць весціся па мантажы, каб падрыхтаваць да пуску ў 2019 годзе першы энергаблок.

Другім па важнасці аб'ектам Уладзімір Краўцоў назваў рэканструкцыю ўчасткаў трасы М-6 «Гродна — Мінск» і да граніцы з Польшчай. Асноўная частка сродкаў, якія выдзеліў Сусветны банк, засвоена. Сёлета работы плануецца завяршыць, каб падрыхтаваць магістраль да II Еўрапейскіх гульняў 2019 года.

Значныя сродкі ўкладваюцца ў флагманы эканомікі — ААТ «Гродна Азот» і Лідскую «Лакафарбу», што дазволіць знізіць сабекошт прадукцыі і павялічыць экспарт. Дарэчы, гэты паказчык у вобласці мае станоўчую дынаміку. У 2018 годзе працягнецца работа па вызначэнні заказчыка і крыніцы фінансавання новага азотнага завода. На яго будаўніцтва патрэбен 1 млрд долараў.

Хуткімі тэмпамі развіваюць свой вытворчы патэнцыял параўнальна новыя прадпрыемствы. Сярод значных праектаў з удзелам замежных інвестыцый можна назваць вытворчасць мяса індычкі і дацкай беконнай свініны, лагістычны цэнтр у пункце пропуску Брузгі, завод медпрэпаратаў у Свідзель, замежнае прадпрыемства «Кронаспан» у Смаргоні і іншыя.

Аграрны сектар: рэкорды і спадзяванні

Нават у леташні «мокры» сезон на Гродзеншчыне атрымалі высокі, а па некаторых пазіцыях — рэкордны, ураджай. Гэта звязана з высокай тэхналагічнай дысцыплінай, упэўнены Уладзімір Краўцоў. Там, дзе ўсе нормы вытрымліваюцца, і надвор'е не надта ўплывае на вынік. Да 100 ц/га атрымалі збожжа ў СВК «Прагрэс-Верцялішкі», 1000 ц/га цукровых буракоў — у гаспадарцы «Свіслач» Гродзенскага раёна. Атрыманы рэкордны ўраджай рапсу і бульбы. І хоць многія паказчыкі самыя высокія па краіне, у вобласці ёсць патэнцыял, каб павысіць сярэдняю ўраджайнасць у паўтара раза, паведаміў кіраўнік рэгіёна.

Гэта датычыцца і жывёлагадоўлі. На Гродзеншчыне распрацавана праграма па мадэрнізацыі комплексаў і вываду з абароту старых, нерэнтабельных фермаў. Робіцца акцэнт на птушкагадоўлю. Гэтыя меры дазволілі значна знізіць колькасць стратных гаспадарак і вырашыць праблемы з выплатай зарплаты. Каб рухацца ў гэтым кірунку, патрэбны больш радыкальныя меры, лічыць гродзенскі губернатар. Ёсць спадзяванні, што ў гэтым дапаможа ўказ кіраўніка дзяржавы па мадэрнізацыі сямлі, дзе будуць прапісаны і механізмы рэарганізацыі стратных гаспадарак.

Навука: эфект для эканомікі

Свет імкліва рухаецца наперад, і мы не павінны адставаць, сказаў журналістам Уладзімір Краўцоў. Важная роля ў гэтым належыць навуцы. На Гродзеншчыне робяць акцэнт на ўніверсітэцкую і прыкладную навуку. У даследаваннях задзейнічана больш за 300 чалавек, асноўнай крыніцай фінансавання з'яўляецца бюджэт.

Многія праекты накіраваны на распрацоўку новых прамысловых тэхналогій. Такім чынам з'явілася вытворчасць па вырошчванні нелінейна-аптычных крышталей на заводзе «Оптык», занальны інстытут раслінаводства рэалізуе праект па тэхналогіі вырошчвання бульбы. Цікавую распрацоўку ўкаранілі навукоўцы аграрнага ўніверсітэта ў ДНК-лабараторыі. Пакуль гэта адзіны ў краіне профіль па геномным аналізе жывёл, які акрэдытаваны ў краінах ЕС. Праект прыносіць фінансавую аддачу.

Каля паловы аб'ёму экспарту камп'ютарных паслуг прыходзіцца на рэзідэнтаў рэгіянальнага Парка высокіх тэхналогій, філіял якога створаны ў Гродне. Яшчэ адзін парк, але ўжо тэхналагічны, павінен садзейнічаць развіццю прадпрымальніцтва ў навукавай, інавацыйнай сферы. Бізнес-інкубатар будзе аказваць падтрымку маладым вучоным як у распрацоўцы новых тэхналогій, так і ў іх рэалізацыі. У 2018 годзе Парк атрымае свой корпус, паабяцаў Уладзімір Краўцоў.

Рэаліі і планы сацыялкі

Бюджэт рэгіёна захоўвае сацыяльную накіраванасць. Больш за 70% расходаў прыпадае на гэтую сферу. Асобная ўвага ўдзяляецца мадэрнізацыі школ і будаўніцтву дзіцячых садкоў. Яшчэ 20 гадоў таму дашкольныя ўстановы зачыняліся з-за нізкай загрузкі; цяпер сітуацыя змянілася. Забудова новых мікрараёнаў патрабуе інфраструктуры. І яна ствараецца, значнаць Уладзімір Краўцоў. У 2017 годзе здадзена амбулаторыя ў Гальшанах, паліклініка на 650 наведванняў у Гродне, будуюцца бальніца ў Астраўцы. Пакуль не вырашылася пытанне па анкацэнтры — ідзе пошук крыніц фінансавання.

Павінны завяршыць будаўніцтва абласной філармоніі. Прыгожы будынак некалькі гадоў прастойвае з-за недахопу сродкаў. Уладзімір Краўцоў паабяцаў, што ў гэтым годзе філармонію нарэшце адкрыюць.

Сёлета ў вобласці будзе звернута сур'ёзная ўвага на якасць вады. Як вядома, кіраўнік дзяржавы паставіў задачу вырашыць гэту праблему да 2025 года. У Гродзенскай вобласці каля 120 аграградакоў маюць патрэбу ў якаснай вадзе. Па словах губернатара, у 2018-м вобласць выдзеліць 1 млн рублёў на будаўніцтва 10 станцый абезжалезвання, а з 2019 года павінна запрацаваць рэспубліканская праграма «Чыстая вада». Гэта значыць, што справа па забеспячэнні якаснай вадою пойдзе хутчэй.

Маргарыта УШКЕВІЧ. margo@zviazda.by